

4. برقی رو کے اثرات (Effects of electric current)

برقی رو کا حرارتی اثر

برقی دور میں توانائی کی منتقلی

برقی رو کا مقناطیسی اثر



ذرا یاد کیجیے۔




1. اشیاء برقی رو کے موصل ہیں یا غیر موصل، یہ آپ کس بنا پر طے کرتے ہیں؟
2. لوہا برقی رو کا موصل ہے لیکن نیچے گرے ہوئے لوہے کے ٹکڑے کو ہاتھ سے اٹھاتے وقت بجلی کا جھٹکا کیوں نہیں لگتا؟

پچھلی جماعت میں آپ نے برقی سکونی کے متعلق معلومات حاصل کی ہے۔ مثبت برقیہ اور منفی برقیہ اشیاء کے مختلف تجربات کیے ہیں۔ اشیاء کے مثبت برقیہ اور منفی برقیہ ہونے میں برقی بار کے ذرات ایک شے سے دوسری شے پر منتقل ہوتے ہیں، یہ بھی آپ نے دیکھا ہے۔ اسی طرح برقی رو کے متعلق آپ نے معلومات حاصل کی ہے۔

برقی موصل تار سے گزرنے والی برقی رو، مزاحمتی تار سے گزرنے والی برقی رو، برقی موصل سے طاقتور، برقی رو (High tension / potential) گزارنے پر ہونے والا مخصوص اثر/ اس کے کیا استعمالات ہوتے ہیں، اس بارے میں ہم اس سبق میں معلومات حاصل کریں گے۔

ذیل کی تصاویر میں آپ کو کیا دکھائی دیتا ہے؟ برقی رو کے کون کون سے اثرات آپ کو دکھائی دیتے ہیں؟

مشاہدہ کر کے بحث کیجیے۔



4.1: برقی رو کے اثرات

برقی دور میں توانائی کی منتقلی (Energy transfer in an electric circuit)

اشیا: جوڑ تار، برقی خانہ، مزاحمتی تار، ولٹ میٹر، ایم میٹر، پلگ (کنجی) وغیرہ۔


آئیے، عمل کر کے دیکھیں۔



عمل: آلات کو شکل 4.2 میں دکھائے گئے برقی دور کے مطابق جوڑیے۔ برقی دور میں برقی رو I کی پیمائش کیجیے۔ (1) مزاحمتی تار کے دونوں سروں میں (A اور B) برقی قوی کا فرق (V_{AB}) کی پیمائش کیجیے۔

A کا برقی قوی B کے برقی قوی سے زیادہ ہے کیونکہ نقطہ A برقی خانے کے مثبت سرے سے اور نقطہ B برقی خانے کے منفی سرے سے جوڑا گیا

ہے۔



4.2: برقی رو

اگر A سے B کی جانب Q برقی بار منتقل ہو تو اس کی سکونی
برق میں ہونے والی کمی $V_{AB}Q$ ہوگی۔ اس کا مطلب Q برقی بار
A سے B تک جانے میں $V_{AB}Q$ اتنا کام ہوا۔ (دیکھیے نوین
جماعت، سبق نمبر 3) یہ کام کرنے کے لیے توانائی کہاں سے آئی؟
توانائی کا ذریعہ برقی خانہ ہے۔ یہ توانائی برقی خانے نے برقی بار
کے ذریعے مزاحمتی تار کو دی۔ وہاں $V_{AB}Q$ کام ہوا۔ Q برقی بار t
وقت میں A سے B تک گیا یعنی اگر یہ کام t وقت میں ہوا ہے تو
اُس وقت میں $V_{AB}Q$ اتنی توانائی مزاحمتی تار کو دی گئی۔ یعنی یہ
توانائی مزاحمتی تار کو ملتی ہے اور اس کی تبدیلی حرارتی توانائی میں ہوتی
ہے اور مزاحمتی تار کی پیش بڑھتی ہے۔

برقی دور میں برقی مزاحمت کی جگہ اگر برقی موٹر (Motor) ہو تو برقی خانے کے ذریعے دی گئی توانائی
کی تبدیلی کس شکل میں دکھائی دے گی؟



$$P = \text{برقی طاقت} = \frac{\text{توانائی}}{\text{دراکار وقت}} = \frac{V_{AB}Q}{t} = V_{AB}I \dots (1) \quad \therefore \frac{Q}{t} = I$$

توانائی کے ذریعے (برقی خانہ) سے t وقت میں $P \times t$ توانائی برقی مزاحمت کو دی۔ تب برقی دور سے I برقی رو مسلسل بہ رہی ہو تو t وقت میں
برقی مزاحمت میں پیدا ہونے والی حرارت ذیل کے مطابق ہوگی۔

$$H = P \times t = V_{AB} \times I \times t \dots (2)$$

$$\text{اوہم کے قانون کے مطابق} \quad V_{AB} = I \times R \dots (3)$$

$$H = V_{AB}^2 \times \frac{t}{R} \dots (4)$$

$$\text{اسی طرح} \quad H = I \times I \times R \times t = I^2 \times R \times t \dots (5)$$

$$H = I^2 \times R \times t$$

اسی کو جول کا حرارت کے متعلق قانون کہتے ہیں۔

برقی طاقت کی اکائی: مساوات (1) کے مطابق

$$P = V_{AB} \times I = \text{Volt} \times \text{Amp} \dots (6)$$

$$1 \text{ Volt} \times 1 \text{ Amp} = \frac{1\text{J}}{1\text{C}} \times \frac{1\text{C}}{1\text{s}} \dots (7)$$

$$\frac{1\text{J}}{\text{s}} = \text{W (watt)} \dots (8)$$

اسی لیے برقی طاقت کی اکائی 1 W (واٹ) ہے۔

برقی رو کا حرارتی اثر (Heating effects of electric current)

برقی مزاحمت کو برقی دور میں جوڑنے سے برقی رو سے اُس میں حرارت پیدا ہوتی ہے، اسے برقی رو کا حرارتی اثر کہتے ہیں۔



برقی طاقت کو جس طرح لکھتے ہیں کیا
اسی طرح میکانکی طاقت کو بھی ظاہر کر سکتے ہیں؟

پانی گرم کرنے کے لیے بائیلر، برقی رو پر چلنے والی انگیٹھی، برقی بلب جیسے بہت سے آلات برقی رو کے حرارتی اثر پر کام کرتے ہیں۔ جس موصل کی مزاحمت زیادہ ہو ایسے موصل کا یہاں استعمال ہوتا ہے۔ مثلاً نائیکروم مخلوط دھات کے لچھے کا برقی انگیٹھی میں استعمال برقی مزاحمت کے طور پر کرتے ہیں جبکہ برقی بلب میں ٹنگسٹن تار کا استعمال ہوتا ہے۔ برقی رو کی وجہ سے یہ تار (تقریباً 3400°C تک) گرم ہوتا ہے اور اس سے روشنی خارج ہوتی ہے۔



لچھوں کا لچھا



لچھا



انگیٹھی کا لچھا

ہیٹر کا لچھا


اسے ہمیشہ ذہن میں رکھیں۔



1 W برقی طاقت کی اکائی یہ بہت ہی چھوٹی ہے۔ اس لیے 1000 W یعنی 1 kW برقی طاقت کی پیمائش کی یہ اکائی کاروبار میں استعمال ہوتی ہے۔ اگر ایک گھنٹے میں 1 kW مقدار کی برقی طاقت استعمال کی گئی تب $1 \text{ kW} \times 1 \text{ hr}$ برقی توانائی کی مقدار استعمال ہوئی ہے۔ (دیکھیے مساوات 1)

$$1 \text{ kWh} = 1 \text{ kilowatt hour} = 1000 \text{ W} \times 3600 \text{ s} \\ = 3.6 \times 10^6 \text{ Ws} = 3.6 \times 10^6 \text{ J}$$

کئی مرتبہ کمزور برقی رو (Short circuit) کی وجہ سے عمارتوں میں آگ لگنے کے واقعات سنتے اور پڑھتے ہیں۔ اپنے گھر میں بھی کبھی کوئی ایک برقی آلہ شروع کرتے ہی فیوز تار پگھل جاتا ہے اور برقی رو کا بہاؤ بند ہو جاتا ہے۔ آئیے اس کی وجہ معلوم کریں۔ گھریلو بجلی کے تاروں میں برق دار (Live)، تار، معتدل (Neutral) تار اور اترتھنگ (Earth) تار ایسے تین تار ہوتے ہیں۔ برق دار اور معتدل تاروں میں 220 V برقی قوی کا فرق ہوتا ہے۔ اترتھنگ تار کو زمین سے جوڑتے ہیں۔ آلات کی خرابی یا برق دار تار اور معتدل تار کے اوپر سے پلاسٹک غلاف نکلنے کی وجہ سے یہ دونوں تار ایک دوسرے سے چپک جاتے ہیں اور اس میں سے زیادہ برقی رو بہنے لگتی ہے جس کی وجہ سے اس جگہ حرارت پیدا ہو کر اطراف کی آتش گیر اشیا (مثلاً لکڑی، کپڑا، پلاسٹک وغیرہ) میں آگ کے شعلے بھڑک سکتے ہیں۔ اس کے لیے احتیاط کے طور پر فیوز کا استعمال کیا جاتا ہے۔ فیوز (fuse) کے متعلق آپ نے پچھلی جماعت میں معلومات حاصل کی ہے۔ زیادہ برقی رو برقی دور سے گزرتے ہی فیوز تار پگھل جاتا ہے اور برقی رو منقطع ہونے سے حادثہ ٹل جاتا ہے۔



4.3: لچھے کا استعمال

تلاش کیجیے۔



بجلی مہیا کرنے والی کمپنی سے ہر مہینہ آنے والے بل کو بغور دیکھیے۔ اس میں درج مختلف قسم کی معلومات حاصل کیجیے۔ بجلی بل میں استعمال شدہ بجلی 'یونٹ' میں دیتے ہیں۔ یہ یونٹ کیا ہے؟ 1 kWh برقی توانائی استعمال ہو تو اسے 1 یونٹ کہا جاتا ہے۔

اکثر گرمی کے دنوں میں شام کے وقت گھروں میں لائٹ، پچھے، ایئر کنڈیشن اور دکانوں میں بجلی کا استعمال بڑھ جاتا ہے جس کی وجہ سے بڑے پیمانے پر برقی طاقت کا استعمال ہوتا ہے۔ زائد مقدار میں برقی رو، برقی توانائی مہیا کرنے والے ٹرانسفارمر سے حاصل کی جاتی ہے اور اس ٹرانسفارمر کی اتنی صلاحیت نہ ہو تو اس کا فیوز پگھل جاتا ہے اور برقی رو مہیا ہونا بند ہو جاتی ہے۔ ایسا حادثہ زیادہ بوجھ (Over loading) کی وجہ سے ہوتا ہے۔

کیا آپ جانتے ہیں؟



آج کل گھر میں MCB یعنی Miniature Circuit Breaker نام سے جانی جانے والی ایک کنجی لگائی جاتی ہے۔ برقی رواجاً نکل بڑھنے پر یہ کنجی کھل جاتی ہے اور برقی رو بند ہو جاتی ہے۔ اس کے لیے مختلف قسم کے MCB استعمال کیے جاتے ہیں لیکن پورے گھر کے لیے فیوز تار ہی استعمال ہوتا ہے۔



4.4: استعمال ہونے والے مختلف فیوز

حل کردہ مثالیں

مثال 2: زیادہ تپش پانے کے لیے بجلی سے چلنے والی اسٹری کو سیٹ کرنے پر 1100 W برقی طاقت استعمال ہوتی ہے اور کم تپش کے لیے 330 W برقی طاقت استعمال ہوتی ہے۔ ان دونوں سیٹ کے لیے بہنے والی برقی رو اور اس وقت کی برقی مزاحمت معلوم کیجیے۔ اسٹری 220 V برقی قوی کے فرق سے جوڑی گئی ہے۔

دی ہوئی معلومات: $220 \text{ V} = \text{برقی قوی کا فرق}$

برقی طاقت = 1100 W

$$P = V \times I \quad (\text{الف})$$

$$I_1 = \frac{P}{V} = \frac{1100}{220} = 5 \text{ A}$$

$$P = 330 \text{ W} \quad (\text{ب})$$

$$I_2 = \frac{P}{V} = \frac{330}{220} = 1.5 \text{ A}$$

$$\text{برقی مزاحمت } R_1 = \frac{V}{I_1} = \frac{220}{5} = 44 \Omega$$

$$\text{برقی مزاحمت } R_2 = \frac{V}{I_2} = \frac{220}{1.5} = 146 \Omega$$

مثال 1: مخلوط دھات سے تیار نائیکروم کے 6 میٹر لمبائی کی تار کا لچھا تیار کر کے حرارت پیدا کرنے کے لیے دیا گیا۔ اس کی مزاحمت 22 Ω ہے۔ اس تار کو نصف کر کے لچھا تیار کرنے پر کیا ملنے والی حرارت زیادہ ہوگی؟ طاقت حاصل کرنے کے لیے تار/ لچھے کے سروں کو 220 V برقی قوی کا فرق والے منبع سے جوڑا گیا ہے۔

دی ہوئی معلومات: $22 \Omega = \text{مزاحمت}$

$$220 \text{ V} = \text{برقی قوی کا فرق}$$

(الف) مکمل تار کا لچھا

$$P = \frac{V^2}{R} = \frac{(220)^2}{22} = 2200 \text{ watts}$$

(ب) نصف تار کا لچھا

$$P = \frac{V^2}{R} = \frac{(220)^2}{11} = 4400 \text{ watts}$$

یعنی تار کو نصف کرنے پر زیادہ حرارت ملتی ہے۔

مثال 4: ٹنکسٹن کا ایک برقی بلب گھر کے برقی رو میں جوڑا گیا ہے۔ گھر میں بجلی 220 V کے برقی قوی کے فرق سے چلتی ہے۔ جب بلب آن کیا جاتا ہے تو اس میں سے 0.45 A برقی رو گزرتی ہو تو بلب کتنے W برقی طاقت کا ہونا چاہیے؟ اگر یہ بلب 10 گھنٹے جاری رہے تو کتنے یونٹ بجلی خرچ ہوئی؟

دی ہوئی معلومات: برقی قوی کا فرق = 220 V

برقی رو = 0.45 A

(I) برقی رو (V) برقی قوی کا فرق (W) برقی طاقت

$$= 220 \times 0.45 \text{ W}$$

$$= 99 \text{ W}$$

∴ بلب 99 W کا ہونا چاہیے۔

10 گھنٹے میں

$$99 \text{ W} \times 10 \text{ h} = 990 \text{ Wh}$$

$$= 0.99 \text{ kWh} = 0.99 \text{ یونٹ}$$

∴ 0.99 یونٹ بجلی خرچ ہوئی۔

مثال 3: 9 Ω والے ایک مزاحمتی تار کو برقی خانے سے جوڑنے پر اُس میں سے بہنے والی برقی رو کی وجہ سے مزاحمتی تار میں 400 J فی سیکنڈ حرارت پیدا ہوتی ہے۔ مزاحمتی تار پر کتنا برقی قوی کا فرق ہوگا، معلوم کیجیے۔

دی ہوئی معلومات:

فی سیکنڈ 400 J حرارت یعنی

$$P = \frac{400 \text{ J}}{1 \text{ s}}$$

$$P = \frac{V^2}{R}$$


$$400 = \frac{V^2}{9}$$

$$400 \times 9 = V^2$$

$$\therefore V = \sqrt{(400 \times 9)} = 20 \times 3 = 60 \text{ V}$$

برقی رو کا مقناطیسی اثر (Magnetic effect of electric current)

آپ نے برقی رو کے حرارتی اثر کا مطالعہ کیا۔ مقناطیس کے متعلق آپ گزشتہ جماعتوں میں پڑھ چکے ہیں۔ مقناطیسی خطوط کے بارے میں بھی معلومات حاصل کی ہیں لیکن برقی رو اور مقناطیسی میدان میں کیا کوئی تعلق ہے، یہ جاننا دلچسپ ہوگا۔



4.5: برقی رو کے مقناطیسی اثرات

شکل 4.5 میں دکھائے گئے طریقے سے برقی دور کو جوڑیے۔ A اور B کے درمیان جوڑ تار کے لیے استعمال ہونے والے تار کی بہ نسبت زیادہ موٹا اور سیدھا تار بنے کا تار جوڑیے۔ اس کے بازو ایک مقناطیسی سوئی رکھیے۔ اب برقی دور کی کنجی کھلی رکھ کر سوئی کی سمت دیکھیے۔ بعد میں کنجی بند کر کے سوئی کی سمت دیکھیے۔ کیا دکھائی دیا؟ کیا برقی رو (I) اور مقناطیسی سوئی کی سمت میں کچھ تعلق نظر آتا ہے؟


سائنس دانوں کا تعارف

اُنیسویں صدی کے ایک قابل سائنس دان ہانس کرچین اورسٹیڈ نے 'برقی مقناطیسیت' کو سمجھنے کے لیے بہت اہم کام کیا ہے۔ 1820 میں ایک دھاتی تار سے برقی رو گزارنے پر اُنھوں نے دیکھا کہ تار کے قریب رکھی مقناطیسی سوئی ایک زاویے سے گھومتی ہے۔ برقی رو اور مقناطیسیت کا تعلق اُنھوں نے ہی دکھایا جو آج کی ترقی یافتہ ٹکنالوجی کی بنیاد ہے۔ ان کے اعزاز میں مقناطیسی میدان کی شدت 'اورسٹیڈ' (Oersted) اکائی میں ناپی جاتی ہے۔



ہانس کرچین اورسٹیڈ
(1777-1851)

اس تجربے سے آپ نے کیا سیکھا؟ تار میں برقی رو کی وجہ سے مقناطیسی اثر دکھائی دیتا ہے۔ اس کا مطلب برقی رو اور مقناطیسیت کا قریبی تعلق ہے۔ اس کے برعکس اگر کسی مقناطیس کو حرکت دیں اور حرکت میں رکھیں تو کیا اس پر برقی اثر نظر آئے گا؟ ہے نا دلچسپ بات! یہاں آپ مقناطیسی میدان اور ایسے 'برقی مقناطیسی' اثرات کا مطالعہ کرنے والے ہیں۔ آخر میں برقی موٹر اور برقی جزیٹر کے اصول، ساخت اور کارکردگی معلوم کریں گے۔



شکل 4.6 میں دکھائے ہوئے طریقے سے برقی دور کو جوڑیے۔ مقنوں کے آر پار گزرنے والے تانبے کے موٹے تار سے جب زیادہ (تقریباً 1 ایمپیئر یا زیادہ) برقی رو گزرتی ہے تب تار کے اطراف مختلف مقامات پر مقناطیسی سوئی رکھنے پر ہر جگہ وہ ایک مخصوص سمت میں ٹھہر جاتی ہے۔ اس سمت کو پینسل کی مدد سے ظاہر کیجیے۔

(اس تجربے کے لیے کتنی برقی رو درکار ہوگی، برقی خانوں کی تعداد، ان کے برقی قوی کا فرق اور تانبے کے تار کی موٹائی وغیرہ نکات پر آپس میں اور اساتذہ سے گفتگو کیجیے اور اس کے بعد تجربہ کیجیے۔) برقی دور میں دکھائی گئی برقی رو کی سمت ہی مروجہ سمت ہے۔

4.6: برقی رو کی وجہ سے موصل کے اطراف پیدا ہونے والا مقناطیسی میدان

اسے ہمیشہ ذہن میں رکھیں۔




ایک سیدھے برقی موصل تار سے گزرنے والی برقی رو کی وجہ سے تار کے اطراف مقناطیسی میدان تیار ہوتا ہے۔ برقی رو میں تبدیلی نہ کر کے تار سے دور جانے پر مقناطیسی میدان کی شدت کم ہوتی جاتی ہے۔ اسی لیے مقناطیسی خطوط ظاہر کرنے والے ہم مرکز دائرے تار سے دور جانے پر بڑے ہوتے جاتے ہیں جس سے تصدیق ہوتی ہے کہ تار سے گزرنے والی برقی رو بڑھانے پر مقناطیسی میدان کی شدت میں اضافہ ہوتا ہے۔

برقی رو کم زیادہ کرنے سے کون سی تبدیلی نظر آتی ہے؟ مقناطیس تار سے تھوڑا دور رکھنے پر کیا نظر آتا ہے؟ اب مقناطیسی سوئی کی بجائے لوہے کا برادہ مقنوں پر پھیلا دیجیے اور دیکھیے۔ لوہے کا برادہ تار کے اطراف مخصوص دائروں کی شکل اختیار کر لیتا ہے۔ ایسا کیوں ہوتا ہے؟

مقناطیسیت اور مقناطیسی میدان کا آپ نے گزشتہ جماعتوں میں مطالعہ کیا ہے۔ لوہے کا برادہ مقناطیسی خطوط کے ساتھ پھیلا ہوا دکھائی دیتا ہے۔

دائیں ہاتھ کے انگوٹھے کا قانون (Right hand thumb rule)


برقی موصل تار کی برقی رو کی وجہ سے پیدا ہونے والے مقناطیسی میدان کی سمت اس قانون سے آسانی معلوم کی جاسکتی ہے۔ اگر آپ نے دائیں ہاتھ سے سیدھا برقی موصل کو پکڑا ہے، وہ اس طرح کہ انگوٹھے کو برقی بہاؤ کی سمت رکھا ہے تب موصل کے اطراف مڑی ہوئی انگلیوں کی سمت ہی مقناطیسی میدان کے مقناطیسی خطوط کی سمت ہے۔ (شکل 4.7)



دائیں ہاتھ کے انگوٹھے کے قانون کو میکس ویل کا کارک - اسکر و قانون (Cork-screw rule) کہتے ہیں۔ کارک - اسکر و قانون کیا ہے؟

4.7: دائیں ہاتھ کے انگوٹھے کا قانون

موصل تار کے دائروں (لوپ) سے برقی رو کی وجہ سے پیدا ہونے والا مقناطیسی میدان



4.8: تار کے حلقے سے برقی رو سے پیدا ہونے والا مقناطیسی میدان

آپ نے موصل کے سیدھے تار سے برقی رو کے بہاؤ سے پیدا ہونے والے مقناطیسی میدان کے مقناطیسی قوت کے خطوط کا مطالعہ کیا ہے۔ یہی موصل ایک حلقے (لوپ) کی شکل میں موڑنے سے برقی بہاؤ سے پیدا ہونے والے مقناطیسی میدان کے مقناطیسی خطوط کیسے ہوں گے؟

شکل 4.8 میں دکھائے گئے طریقے سے مختلف برقی خانے لے کر برقی رو مکمل کر کے حلقے سے برقی رو کا بہاؤ جاری کرنے پر حلقے کے ہر نقطے سے مقناطیسی خطوط پیدا ہوتے ہیں۔ جیسے جیسے ہم اس سے دور جاتے ہیں ویسے ویسے مقناطیسی خطوط کے ہم مرکز دائرے بڑے ہوتے جاتے ہیں۔


جیسے ہی ہم حلقے کے درمیان میں آتے ہیں وہ حلقے اتنے بڑے ہو جاتے ہیں کہ ان کے قوس کو خطِ مستقیم سے دکھایا جاسکتا ہے۔

مقناطیسی خطوط شکل (4.8) میں صرف P اور Q ان نقاط پر دکھائے گئے ہیں۔ ویسے وہ حلقے کے ہر نقطے پر پیدا ہوتے ہیں۔ اس طرح ہر ایک نقطے حلقے کے مرکز پر مقناطیسی میدان پیدا کرتا ہے۔

دائیں ہاتھ کے انگوٹھے کے قانون کا استعمال کر کے یہ جانچ کیجیے کہ تار کے حلقے کا ہر نقطے حلقے کے درمیانی حصے میں موجود مقناطیسی خطوط پیدا کرنے میں حصہ لیتا ہے اور یہ خطوط حلقے کے درمیان میں ایک ہی سمت میں کام کرتے ہیں۔

تار سے گزرنے والی برقی رو سے کسی بھی نقطے پر پیدا ہونے والے مقناطیسی میدان کی شدت کا انحصار گزرنے والی برقی رو پر ہوتا ہے۔ یہ آپ نے تجربے کے دوران دیکھا ہے۔ (شکل 4.6 دیکھیے) اس کا مطلب یہ ہوا کہ اگر حلقے میں تار کے n پھیرے ہوں تو ایک حلقے کی وجہ سے جتنا مقناطیسی میدان تیار ہوتا ہے اس کا n گنا مقناطیسی میدان تیار ہوگا۔

کیا مندرجہ بالا تجربہ (اساتذہ کی نگرانی میں) ضروری اشیاء جمع کر کے کیا جاسکتا ہے؟ اس تعلق سے بحث کیجیے۔ مقناطیسی سوئی کا استعمال کر کے مقناطیسی خطوط کی سمت طے کی جاسکتی ہے۔



4.9 : سولینائیڈ سے برقی رو گزرنے پر پیدا ہونے والے مقناطیسی میدان کے مقناطیسی خطوط

سولینائیڈ میں برقی رو کے بہاؤ سے پیدا ہونے والا مقناطیسی میدان

(Magnetic field due to a current in a solenoid)

حاجز غلاف والا تانبے کا تار لے کر اسپرنگ کی طرح مسلسل حلقوں سے بنائی ہوئی شے کو سولینائیڈ (Solenoid) کہتے ہیں۔ سولینائیڈ سے برقی رو گزرنے پر تیار ہونے والے مقناطیسی خطوط کی ترتیب شکل 4.9 میں دکھائی گئی ہے۔ مقناطیسی سلاح کے مقناطیسی خطوط سے آپ واقف ہیں۔ سولینائیڈ سے تیار ہونے والے مقناطیسی میدان کی تمام خصوصیات مقناطیسی سلاح سے تیار ہونے والے مقناطیسی میدان کی خصوصیات کی طرح ہی ہوتی ہیں۔

سولینائیڈ کا ایک کھلا سرا مقناطیسی شمالی قطب جبکہ دوسرا سرا مقناطیسی جنوبی قطب کی طرح کام کرتا ہے۔ سولینائیڈ کے مقناطیسی خطوط متوازی خطوط کی صورت میں ہوتے ہیں۔ اس کا کیا مطلب ہوگا؟ یہی کہ مقناطیسی میدان کی شدت سولینائیڈ کے اندرونی کھوکھلے حصے میں ہر جگہ یکساں ہوتی ہے یعنی سولینائیڈ کا مقناطیسی میدان یکساں ہوتا ہے۔

مقناطیسی میدان میں برقی رو لے جانے والے برقی موصل پر قوت کا عمل

(Force acting on a current carrying conductor in a magnetic field)


اشیا: پگھلا تانبے کا تار، اسٹینڈ، برقی خانہ، طاقتور مقناطیسی میدان رکھنے والا نعل نما مقناطیس وغیرہ۔ **عمل کیجیے۔**

عمل : شکل 4.10 میں دکھائے گئے اسٹینڈ کا استعمال کر کے ایسا انتظام کیجیے کہ پگھلا تار نعل نما مقناطیس کے قطبین کے درمیان سے گزرے۔ برقی دور کو جوڑیے۔ کیا نظر آتا ہے؟ جب تار سے برقی رو نہیں گزرتی تو تار سیدھا رہتا ہے (حالت A)۔ جب اوپر سے نیچے برقی رو بہتی ہے تو تار میں خم آتا ہے اور وہ حالت C میں آجاتا ہے۔


برقی رو کی سمت الٹی یعنی نیچے سے اوپر کی جائے تو تار میں خم آتا ہے اور وہ B حالت میں آتا ہے۔ یعنی تار پر عمل کرنے والی قوت کی سمت مقناطیسی میدان کی سمت اور برقی رو کی سمتوں کی عمودی سمت میں ہے۔ یہاں مقناطیسی میدان کی سمت N سے S کی جانب ہے (H)۔ اس تجربے میں نظر آتا ہے کہ جب مقناطیسی میدان میں برقی موصل سے برقی رو گزرتی ہے تب اُس موصل پر قوت پیدا ہوتی ہے۔ برقی رو کی سمت تبدیل کرنے پر قوت کی سمت بھی تبدیل ہوتی ہے۔ اگر مقناطیس کے قطبین بھی تبدیل کریں یعنی شمالی قطب جنوب کی جانب اور جنوبی قطب شمال کی جانب کریں تو کیا ہوگا؟

مندرجہ بالا تجربے سے یہ واضح ہوتا ہے کہ مقناطیسی میدان کے زیر اثر برقی رولے جانے والے برقی موصل پر قوت پیدا ہوتی ہے۔ اس قوت کی سمت برقی رولے کے بہاؤ کی سمت اور مقناطیسی میدان کی سمت ان دونوں پر منحصر ہوتی ہے۔

تجربے سے یہ بھی واضح کر سکتے ہیں کہ جب برقی رولے کی سمت مقناطیسی میدان کی سمت پر عمود ہو تب یہ قوت سب سے زیادہ ہوتی ہے۔



تجربے کا خاکہ




4.10: مقناطیسی میدان میں برقی رولے جانے والے برقی موصل پر قوت



فلیمنگ کا بائیں ہاتھ کا قانون (Fleming's left hand rule)

مندرجہ بالا تجربے میں برقی رولے کی سمت اور مقناطیسی میدان کی سمت دیکھنے پر یہ واضح ہوتا ہے کہ قوت کی سمت ان دونوں کی عمودی سمت میں ہے۔ یہ تینوں کی سمت ایک آسان قانون سے واضح کر سکتے ہیں۔ اسی قانون کو فلیمنگ کے بائیں ہاتھ کا قانون کہتے ہیں۔ اس قانون کے مطابق بائیں ہاتھ کا انگوٹھا پہلی انگلی اور درمیانی انگلی اس طرح پھیلائیں کہ وہ ایک دوسرے پر عمود ہوں۔ پہلی انگلی اگر مقناطیسی میدان کی سمت میں ہو اور درمیانی انگلی برقی رولے کی سمت میں ہو تو انگوٹھے کی سمت برقی موصل پر قوت کی سمت ظاہر کرتی ہے۔



4.11: فلیمنگ کا بائیں ہاتھ کا قانون




4.12: روزمرہ استعمال ہونے والی برقی موٹر



فلیمنگ کے بائیں ہاتھ کے قانون کا استعمال کر کے مندرجہ بالا تجربے میں تار پر لگائی گئی قوت کی سمت طے کیجیے اور نتیجے کی جانچ کیجیے۔

برقی موٹر (Electric Motor): توانائی کی مختلف

شکلیں آپ کو معلوم ہیں۔ توانائی تبدیل ہو سکتی ہے، آپ جانتے ہیں۔ برقی توانائی کو میکینیکل توانائی میں تبدیل کرنے والی مشین یعنی برقی موٹر۔ ہماری روزمرہ زندگی میں برقی موٹر نعت سے کم نہیں ہے۔ اس کا استعمال پچھے، فریج، کسری، ڈھلائی مشین، کمپیوٹر، پمپ وغیرہ میں کیا جاتا ہے۔ یہ برقی موٹر کس طرح کام کرتی ہے؟



4.13: برقی موٹر - اصول اور کارکردگی

برقی موٹر میں مجوز غلاف والے تانبے کے تار کا مستطیلی حلقہ (Rectangular loop) ہوتا ہے۔ یہ حلقے مقناطیس کے (مثلاً نعل نما مقناطیس) شمالی اور جنوبی قطب کے درمیان شکل میں دکھائے گئے طریقے سے اس طرح رکھے جاتے ہیں کہ اس کی AB اور CD ساق مقناطیس میدان کی سمت پر عموداً ہو۔ حلقے کے دوسرے X اور Y دو نصف حلقوں سے جڑے ہوتے ہیں۔ حلقوں کی دونوں اندرونی سطحوں پر مجوز غلاف چڑھایا جاتا ہے اور وہ ایک محور (Axle) پر اچھی طرح لگایا جاتا ہے۔ X اور Y نصف حلقوں کے باہر برقی موصل مستقل طور پر کاربن برش (F اور E) کو بیرونی سطح سے مس کرتا رہتا ہے۔

شکل میں دکھائے گئے طریقے سے دور مکمل کرنے کے بعد برقی رو E اور F ان کاربن کے برش کے ذریعے حلقے میں پہنچتی ہے۔ حلقوں کی ساق AB سے برقی رو A سے B کی سمت جاتی ہے۔ مقناطیسی میدان کی سمت شمالی قطب (N) سے جنوبی قطب (S) کی جانب ہونے سے اس کا اثر ساق AB پر ہوتا ہے۔ فلیمنگ کے بائیں ہاتھ کے قانون کے مطابق ساق AB پر پیدا ہونے والی قوت اس کو نیچے کی سمت ڈھکیلتی ہے۔ CD ساق کی برقی رو AB کے مخالف سمت ہونے سے پیدا ہونے والی قوت اس ساق میں اوپر کی جانب ڈھکیلتی ہے۔ اس طرح حلقہ اور محور گھڑی کے کانٹوں کی مخالف سمت میں گھومنے لگتے ہیں۔ آدھی گردش ہوتے ہی حلقے کے دونوں حصے X اور Y بالترتیب E اور F ان کاربن برش کے تعلق میں آتے ہیں اور برقی رو DCBA پہنچتی ہے۔ جس کی وجہ سے ساق DC میں نیچے کی جانب اور ساق BA میں اوپر کی جانب قوت اثر کرتی ہے۔ اور حلقہ آگے کی آدھی گردش پہلے کی طرح اسی سمت مکمل کرتا ہے۔ اسی طرح آدھی گردش کے بعد حلقے کی برقی رو کی سمت مخالف سمت اور حلقہ اور محور ایک ہی یعنی گھڑی کے کانٹوں کی مخالف سمت میں گھومتے رہتے ہیں۔

کاروباری موٹریں اسی اصول پر چلتی ہیں لیکن اس کی ساخت میں کاروباری انداز میں تبدیلی کی جاتی ہے جو آپ آگے پڑھیں گے۔

کاربن برش کیوں استعمال ہوتے ہیں؟ ان کا کام کیا ہے؟ ایسے سوالوں کے جواب معلوم کرنے کے لیے کسی قریبی ورک شاپ کی سیر کر کے برقی موٹر کی ساخت کو سمجھیں۔



برقی مقناطیسی امالہ (Electromagnetic induction)

اب تک آپ نے دیکھا کہ کسی برقی موصل کو مقناطیسی میدان میں اس طرح سے رکھیں کہ اس میں سے گزرنے والی برقی رو کی سمت مقناطیسی میدان کی سمت پر عمود ہو، تب اس موصل پر قوت اثر کرتی ہے۔ اس لیے موصل تار میں حرکت ہوتی ہے۔ اگر ایسا ہو کہ کوئی برقی موصل مقناطیسی میدان میں حرکت کر رہا ہو یا مستقل طور پر موصل تار کے اطراف مقناطیسی میدان بدل رہا ہے تب کیا ہوگا؟ اس سوال کا جواب ایک بہت ہی نامور سائنس دان مائیکل فیراڈے نے اپنی تحقیق کے بعد حاصل کیا۔ 1831 میں مائیکل فیراڈے نے بتایا کہ ملتے ہوئے مقناطیس کی مدد سے بھی برقی موصل میں برقی رو پیدا کی جاسکتی ہے۔




4.14: گیلونومیٹر
(مقناطیسی برق پیمائش)

گیلونومیٹر (Galvanometer): آپ نے برقی موٹر (Electric motor) کا مطالعہ کیا، اس آلے کا جو اصول ہے اسی اصول پر مبنی ایک بہت ہی حساس آلہ ہے گیلونومیٹر۔ اس کی مدد سے ہم مخصوص برقی پیمائش کر سکتے ہیں۔ مقناطیس کے قطبین کے درمیان حلقے کو اس طرح رکھتے ہیں کہ وہ گیلونومیٹر کے قرص (dial) پر موجود اشاریے سے جڑ جائے۔ جب بہت ہی کم (مثلاً 1 ملی ایمپیئر یا اس سے بھی کم) برقی رو حلقے سے گزرے تب حلقہ گردش کرتا ہے اور اس کی گردش برقی رو کے تناسب میں ہوتی ہے۔ ولٹ میٹر اور ایم پیٹر بھی اسی اصول پر کام کرتے ہیں۔ گیلونومیٹر کے قرص پر صفر برقی رو درمیان میں درج کیا ہوا ہوتا ہے۔ برقی رو کی سمت کے مطابق اشاریہ صفر کے دونوں جانب گھومتا ہے۔


شکل 4.15 کے مطابق اجزا ترتیب دیجیے۔ گیلونومیٹر جوڑ کر دور مکمل کیجیے۔ تانبے کی تار کے قریب نیچے مقناطیسی سلاخ کا شمالی یا جنوبی قطب ہوگا اس طرح مقناطیسی سلاخ کھڑی رکھیے۔ اب اگر تار A → B اس سمت میں ہلتا ہوا نظر آئے تو گیلونومیٹر کا اشاریہ حرکت کرتا دکھائی دیتا ہے۔ یہی فیراڈے کا برقی مقناطیسی امالہ ہے۔

اب تار کو مستقل رکھ کر مقناطیس کو ہلا کر دیکھیے۔ گیلونومیٹر کا اشاریہ اب بھی


حرکت کرتا ہے۔ تار کا سولینائیڈ (چپچوان) تار کا حلقہ



4.16 (الف): تار میں برقی رو کا جاری / بند کرنا



4.16 (ب): جب چپچوان سے برقی رو بہتی ہے تو تار چپچوان کے محور کے آفقی سمت میں ہلایا جاتا ہے۔




4.15: مقناطیسی میدان میں ہلتا ہوا تار رکھنے پر بھی برقی رو تیار ہوتی ہے۔



شکل 4.6 (الف) میں دکھائے ہوئے طریقے سے برقی رو مکمل کیجیے۔ اس کے لیے درکار اجزا باہمی مشورے سے طے کر کے لیجیے۔ اس تجربے میں ہم اگر سولینائیڈ میں برقی رو کچی کھول کر صفر کریں تو اسی لمحہ حلقے کے دور (circuit) کا گیلونومیٹر کا اشاریہ ایک جانب حرکت کر کے فوری صفر پر آ جاتا ہے۔ سولینائیڈ میں برقی رو دوبارہ جاری کرنے پر گیلونومیٹر کا اشاریہ دوسری جانب جا کر فوراً واپس صفر پر آتا ہے۔

اگر اب برقی رو لے جانے والے حلقے کو سولینائیڈ کے سامنے شکل 4.16 (ب) اسی طرح محور پر حلقے سے دور یا قریب کیا جائے (شکل 4.16 (ج)) تب بھی گیلونومیٹر کا اشاریہ حرکت کرتا ہے یعنی حلقے میں برقی رو پیدا ہوتی ہے۔

پچھلے تجربے میں آپ کو کیا نظر آیا؟



4.16 (ج): سولینائیڈ میں برقی رو کے بہنے سے حلقہ سولینائیڈ کے محور


سے قریب اور دور حرکت دینے پر

فیراڈے کا برقی امالہ کا قانون

سولینائیڈ میں برقی رو جاری کرتے یا بند کرتے ہی حلقے میں امالہ سے برقی رو پیدا ہوتی ہے۔ برقی رو کم زیادہ کرنے سے بھی ایسی تبدیلی نظر آتی ہے۔ سولینائیڈ کو حلقے کے سامنے سے ہٹانے سے بھی حلقے میں امالہ سے برقی رو پیدا ہوتی ہے۔

مندرجہ بالا تجربات سے واضح ہوتا ہے کہ حلقے سے جانے والے مقناطیسی خطوط کی تعداد تبدیل ہونے سے حلقے میں امالہ سے برقی رو پیدا ہوتی ہے۔ اس کو فیراڈے کی تبدیلی کا قانون کہتے ہیں۔ حلقے میں پیدا ہونے والی برقی رو کو تبدیل شدہ برقی رو کہتے ہیں۔


برقی رو کی رفتار



فلیمنگ کے دائیں ہاتھ کا قانون

(Fleming's right hand rule)

برقی موصل میں (حلقے میں) امالہ برقی رو زیادہ سے زیادہ کب ہوگی؟ جب برقی موصل کی حرکت کی سمت مقناطیسی میدان کی سمت کے عموداً ہوگی۔ تبدیل شدہ برقی رو کی سمت بتانے کے لیے فلیمنگ کے دائیں ہاتھ کے قانون کا استعمال ہوتا ہے۔ دائیں ہاتھ کا انگوٹھا، پہلی اور درمیانی انگلیوں کو اس طرح پھیلائیں کہ وہ ایک دوسرے کی عمودی سمت میں ہوں (شکل 4.17)۔ ایسی حالت میں اگر انگوٹھا موصل کے برقی بہاؤ کی سمت پہلی انگلی مقناطیسی میدان کی سمت ظاہر کرے تب درمیانی انگلی امالہ برقی رو کی سمت ظاہر کرتی ہے۔ اس قانون کو فلیمنگ کے دائیں ہاتھ کا قانون کہتے ہیں۔




4.17: فلیمنگ کا دائیں ہاتھ کا قانون



سائنس دانوں کا تعارف



مائیکل فیراڈے (1791-1867) تجربات کرنے کے عادی سائنس داں تھے۔ ان کی تعلیم کسی خاص ادارے میں نہیں ہوئی تھی۔ چھوٹا سا مائیکل ایک بک بانڈنگ (جلد سازی) کی دکان پر کام کرتا تھا۔ وہاں کی کتابیں پڑھتے پڑھتے ان کو سائنس سے دلچسپی پیدا ہو گئی۔ لندن کے رائل انسٹی ٹیوٹ کے ہنفرے ڈے وی نے ان کو تجربہ گاہ میں مددگار کے طور پر رکھ لیا۔ وہیں انھوں نے برقی مقناطیسی امالہ کا قانون اور برقی تجزیہ کا قانون دریافت کیا۔ کئی یونیورسٹیوں نے انھیں اعزازی ڈگری دینے کی کوشش کی لیکن فیراڈے نے ایسے اعزاز لینے سے انکار کر دیا۔



4.18: متبادل برقی رو اور راست برقی رو کے دور




4.19: متبادل برقی رو اور راست برقی رو کی ترسیم

بھارت میں بجلی پیدا کرنے والے مراکز میں 1 چکر 1/50 سیکنڈ یعنی 0.02 سیکنڈ میں مکمل ہوتا ہے۔ متبادل برقی رو کا تعدد 50 Hz (1 سیکنڈ میں 50 دور/سائیکل) ہوتا ہے۔ برقی طاقت کو دور لے جاتے وقت متبادل برقی رو کی شکل میں بہا کر لے جانا فائدہ مند ہوتا ہے۔ اس کی وجہ یہ ہے کہ راست برقی رو کے مقابلے میں متبادل برقی رو کی وجہ سے طاقت کو کم سے کم نقصان کے ساتھ منتقل (Transmission) کیا جاسکتا ہے۔ گھروں میں مہیا ہونے والی بجلی متبادل برقی رو (AC) ہوتی ہے۔ اس بجلی کے استعمال میں برقی جانے والی احتیاط کے متعلق آپ نے گزشتہ جماعت میں پڑھا ہے۔

برقی جنریٹر (Electric Generator)

برقی مقناطیسی امالہ پر منحصر تجربات ہم دیکھ چکے ہیں۔ اس میں پیدا ہونے والی برقی رو کی مقدار کم تھی لیکن یہی اصول انسانوں کے استعمال کے لیے بہت زیادہ بجلی پیدا کرنے کے لیے کر سکتے ہیں۔ یہاں میکینیکل توانائی کا استعمال موصل حلقے کو اس کے محور کے اطراف مقناطیسی میدان میں گھمانے کے لیے اور اس کے ذریعے بجلی پیدا کرنے کے لیے کیا جاتا ہے۔

شکل 4.20 میں محور (axle) کے اطراف تانبے کے تار کا حلقہ ABCD سے ظاہر کیا گیا ہے جو مقناطیس کے دو قطبین کے درمیان رکھا ہوا ہے۔ حلقے کے دوسرے R₁ اور R₂ کو دو موصل کڑیوں سے کاربن برش کے ذریعے جوڑتے ہیں۔ یہ دونوں کڑیاں محور پر مضبوطی سے لگی ہوتی ہیں۔ لیکن کڑی اور محور کے درمیان مجوز غلاف ہوتا ہے۔ محور کو بیرونی آلے کی مدد سے گھمایا جاتا ہے جس کی وجہ سے حلقہ ABCD بھی گھومنے لگتا ہے۔ اور B₁ اور B₂ ساکن کاربن برش کے سرے گیلونومیٹر سے جڑے ہوتے ہیں جس کی وجہ سے برقی دور میں برقی رو کے بہاؤ کی سمت واضح ہوتی ہے۔



4.20: برقی جنریٹر

مخارج گھمانے پر ساق (ضلع) AB اوپر جاتا ہے اور CD نیچے آتا ہے۔ (یعنی حلقہ ABCD کی حرکت گھڑی کی طرح ساعت دار سمت میں ہوتی ہے۔) فلیمنگ کے دائیں ہاتھ کے قانون کے مطابق AB اور C → D اور A → B سے برقی امالہ پیدا ہوتا ہے جو C → D اور A → B سے برقی امالہ پیدا ہوتا ہے۔ اس طریقے سے A → B → C → D اس طرح برقی رو بہنے لگتی ہے۔ (شکل 4.20 میں تیر کے نشان کی سمت) اس کے آگے برقی دور میں برقی رو B₂ سے گیلونومیٹر میں اور وہاں سے B₁ کی جانب بہتی ہے۔ اگر ایک پھیروے والا حلقہ ABCD کی بجائے بہت زیادہ پھیروں والا حلقہ استعمال کریں تو کئی گنا برقی رو بہنے لگتی ہے اور بڑی مقدار میں برقی رو پیدا ہوگی۔

آدھے چکر کے بعد AB ساق یہ CD کی جگہ پر اور CD ساق AB کی جگہ پر آ جاتی ہے جس کی وجہ سے امالہ برقی رو D → C → B → A اس طرح گزرے گی۔ ساق BA رنگ یا حلقے کے ذریعے B₁ برش سے مسلسل منسلک رہتا ہے اور ساق DC برش B₂ سے منسلک رہتا ہے۔ اس لیے باہر کی برقی دور میں برقی رو B₁ سے B₂ کی جانب یعنی پہلے کے آدھے چکر کی مخالف سمت بہتی ہے۔ ہر آدھے چکر کے بعد ایسا ہوتا ہے اور متبادل برقی رو پیدا ہوتی ہے۔ یہی متبادل برقی رو کا جنریٹر (AC Generator) ہے۔

راست برقی رو کا جنریٹر (DC Generator) تیار کرنے کے لیے کیا کرنا ہوگا؟ راست برقی رو بیرونی دور میں سمت نہیں بدلتی۔ جیسا برقی موٹر کے مخارج پر کھلا حلقہ استعمال ہوتا ہے اسی طرح کھلا حلقہ مخارج پر اچھی طرح لگایا جاتا ہے۔ ایسی صورت میں حلقے کی اوپر جانے والی ساق ہمیشہ ایک برش سے منسلک ہوگی جبکہ نیچے دوسری ساق دوسرے برش سے منسلک ہوگی۔ اس لیے بیرونی دور میں ایک ہی سمت میں برقی رو بہتی ہے۔ اسی لیے جنریٹر کو راست برقی رو کا جنریٹر (DC Generator) کہتے ہیں۔


اوپر بیان کیے گئے راست برقی رو جنریٹر کا خاکہ کھینچیے۔ اس کے بعد مخارج (axle) کو گھمانے سے راست برقی رو کس طرح حاصل ہوتی ہے، واضح کیجیے۔



مشق



1. گروہ میں شامل نہ ہونے والا لفظ بتائیے۔ اس کی وضاحت لکھیے۔
(الف) فیوز تار، غیر موصل شے، ربر کے دستانے، جنریٹر
(ب) وولٹ میٹر، ایم میٹر، گیلونومیٹر، تھرمامیٹر
(ج) لاؤڈ اسپیکر، مائیکروفون، برقی موٹر، مقناطیس
2. ساخت اور کام بتائیے۔ صاف ستھرا نامزد خاکہ بنائیے۔
(الف) برقی موٹر
(ب) برقی جنریٹر (متبادل)
3. برقی مقناطیسی امالہ یعنی...
(الف) برقی موصل کا بار دار ہونا
(ب) حلقے سے برقی رو گزرنے پر مقناطیسی میدان تیار ہونا
4. فرق واضح کیجیے: متبادل برقی جنریٹر اور راست برقی جنریٹر
5. برقی رو پیدا کرنے کے لیے کون سا آلہ استعمال کرتے ہیں؟ خاکے کے ساتھ بیان کیجیے۔
(الف) برقی موٹر
(ب) گیلونومیٹر
6. شارٹ سرکٹ کس وجہ سے ہوتے ہیں؟ اس کے کیا اثرات ہوتے ہیں؟
(ج) راست برقی جنریٹر
(د) وولٹ میٹر



(ج)

12. مثالیں حل کیجیے۔

(الف) برقی رو کے بہاؤ سے ایک مزاحمتی تار میں حرارتی توانائی 100 W کی شرح سے پیدا ہوتی ہے۔ برقی رو 3 A بہتی ہو تو برقی مزاحمت کتنے Ω ہوگی؟

جواب: 11Ω

(ب) دو ٹنکشن بلب 220 V برقی قومی پر چلتے ہیں۔ وہ بلب 100 W اور 60 W برقی طاقت کے ہیں۔ اگر وہ متوازی جوڑ میں جڑے ہوں تب اصل موصل سے کتنی برقی رو ہوگی؟

جواب: 0.72 A

(ج) کہاں برقی توانائی زیادہ خرچ ہوگی؟ 30 منٹ میں 500W کے ٹی وی سیٹ سے یا 20 منٹ تک 600 W کی انگیٹھی سے۔

جواب: ٹی وی سیٹ

(د) روزانہ 2 گھنٹے 1100 W برقی طاقت کی استری استعمال کی جائے تو اپریل مہینے میں اس کے لیے کتنا خرچ آئے گا؟ (بجلی کمپنی ایک یونٹ توانائی کے لیے 5 روپے لیتی ہے۔)

جواب: 330 روپے

اپنے اساتذہ کی نگرانی میں ایک آزاد توانائی جزیرہ (Free energy generator) تیار کیجیے۔



7. سائنسی وجوہات لکھیے۔

(الف) برقی بلب میں لچھا بنانے کے لیے ٹنکشن دھات کا استعمال کیا جاتا ہے۔

(ب) حرارت پیدا کرنے والے بجلی کے آلات مثلاً استری، برقی انگیٹھی، بائیلر میں خالص دھات کی بجائے نائیکروم جیسی مخلوط دھات استعمال کرتے ہیں۔ خالص دھاتوں کا استعمال نہیں کیا جاتا۔

(ج) بجلی کی ترسیل کے لیے تانبایا ایلومینیم کے تاروں کا استعمال کیا جاتا ہے۔


(د) تجارتی مقصد کے لیے برقی توانائی کی پیمائش جول کی بجائے kWh اکائی میں کی جاتی ہے۔

8. ایک لمبے سیدھے برقی رولے جانے والے موصل تار کے قریب مقناطیسی میدان کے لیے نیچے دیے ہوئے بیانات میں سے کون سا بیان درست ہے؟ وضاحت کیجیے۔

(الف) ایک ہی سطح میں واقع مقناطیسی خطوط تار پر عمود ہوتے ہیں۔
 (ب) تار کے متوازی مقناطیسی خطوط تار کے اطراف ہوتے ہیں۔
 (ج) تار پر عمود مقناطیسی خطوط تار سے دور ہوتے ہیں۔
 (د) تار کے مرکز میں مقناطیسی خطوط ہم مرکز دائروں کی شکل میں تار کی عمودی سطح میں ہوتے ہیں۔

9. سولینائیڈ سے کیا مراد ہے؟ اس کے مقناطیسی میدان کا موازنہ مقناطیسی سلاخ کے مقناطیسی میدان سے کر کے شکلیں بنائیے اور نامزد کیجیے۔

10. اشکال کو نامزد کیجیے اور ان کے تصور کو واضح کیجیے۔



11. ذیل کی اشکال پہچانیے۔ ان کے استعمال واضح کیجیے۔

